

Sompadokancho Sondex

Prachit Kallachem Mhotv!


Kristanv lokak ho chalu kall ekdom' gorjecho. Jezuchem koxttam-mornnchem jivit ani punorjivontponn mhunnlearuch Kristi jivit. Jezuchea totvancher cholep ani peleak monant dovrn aplem jivit fuddem vhorop hem zaun asa dhiei. Gobrachea Budhvarak thaun Prachit kall suru zalo, to Nimannea Sukrara meren choltolo. Tea modem ailolea dor eka Sukrarak Jezuchea jivitacher khas toren ugddas zata. Kaim koddem khas provocheonam zatat ani 'Santus Pasos' zata. Bore-bore pregador hea disamni Devachea Utrachi moddnni kortat ani Kristi mon'xamni koxe porim jiyeunk zai tacher uzvadd ghaltat. Upas hi ek mukhel khunna hea kallachi. Upas mhunnlear jevinastanam ravle mhunnlearuch zainam tor tea upasantlean ji kitem bocheot kelias ti dusreak bhettailia zalear tea upasak chodd mhotv yeta. Ek sobit gayon asa, tum Devak bhett gheun aila punn bhava koddem dusman'kai korun asa zalear tuji bhett thoinch dovor ani poilim son'dan korun yeo. Aplea dolleant vhoaddli patti astanam dusreanchea dolleantlem kuskutt kaddpacho yotn korinaka. Magnnem kortanam choukacher vochon arodd ghalun apunn magnnem korta mhonn soglleank kolloinaka. Guptim kelelem magnnem Devak chodd avoddtta. Oxio zaitio xikvonno hea Prachit Kallant amkam favo zatat, tancher niyall korun aplea jivitachi novsornni korcho yotn kelo zalear monacho zaito pez unno zatolo ani kalliz pasun holkem zaloleacho abhas zatolo. Pelea vixim amcho dixittikon bodlum-ia. Goroz taka adhar dium-ia. Somjikayen cholom-ia. Mhaka dusrea koddlean man zai, to poilim ami dusreak dium-ia. Khaltikayechem ani lhan'vik jivit hea Prachit Kallachi dusri chavi zaun asa.

– Vincy Quadros & Pri. Myron Jeson Barreto

Oparinchem Bhanddar

- **Ekuch mov maslli sogllem kunddlem kusoita.**
One rotten fish spoils the whole curry pot.
- **Di mhunnttola zaita, ghe mhunnttola konn nant.**
Many to receive but few to give.
- **Bhut mhunnttanch, bhut yeta.**
Think of the devil and the devil.
- **Mazor naslolea ganvant undir raza.**
Rat is king where cat doesn't live.
- **Maslichea pileak penvonk xikounk naka.**
You need not teach a baby fish to swim.
- **Ghorache vanxe vikun khale.**
No pie even to eat poison and die.
- **Ek jiv Sadashiv.**
One life, happy life.

– Dr. Edward de Lima



chitr-kotha

Khuris

**Khuris ubharunk apoita Jezu
Aplo pattlav korunk jivitant
Nhoi bhar lhou korunk Tacho
Bogor orth haddunk kallkhan
Vojeacho bhar dukhachi vatt
Khaltikai asonk zai angnnant
Dusreak zainaka khuris kednam
Dis mezlole astat sonvsarant**



BHURGEAM KANNI

Karosthan

Xallent 50vo Vordhapon Dis monouncho mhonn Xadinch tharailolem ani zankam umed asa tankam hie karyavollint sohobhagi korun ghetole mhonn nirnoi zalolo. Sunilan apnnak kitem tori bhumika diunchi mhonn eka xikovpiak sangon dovorilelem.

Sunil hea vorsa dhaviek aslo. Borea gunnamni pas zaunche khatir tannem obheasant khub lokx ghalolem. To ek gunnest bhurgo punn xikxonn naslear mon'xak valor nam, hem avoi-bapaichem utor rakhche khatir to obheasant rovon gelolo.

Okosmat ek dis xallecho 50vo Vordhapon Dis monovpa vixim vorgant 'circular' ailo ani xikovpian to vachun dakhoilo. Sunil sarkoch ojap zalo kiteak taka khuinch zago dovrunk naslo. Sogli manddavoll zaloli.

"Sir, hanvem taka sanglolem mhaka tatunt vanttekar zaunk zai aslo mhonn." Sunilan mhunnlem.

"Tannim konna-konnak gheun kelam tem. Tum obheasant veosth aslo nhi, mhonn hanvem-i fors kelo nam." Xikovpian hat dhule.

Thoddea disamni karyavoll zali. Sunilak somzolem apnnak konnem anik kiteak tatunt sohobhagi korun nam tem. Tacheach vorgantlea eka bhurgeachea bapain him nattkam keloli. To PTA-cho chairman ani Sunil ho 'topper' mhonn to zanna aslo. Aplea saman'ya putak tannem xalle votin ulovp korun ghalo ani manddavoll choltanam Sunilak il'li legit sulus lagonk dili nam. Sunil obheasant gul'l aslo, hich tannim sond ghetlo.

Sunilan tem monak lavun ghetlem nam ani porot obheasant pettlo. Xekim dhavachie porikxent tanchie xallentuch nhoi tor purai motdarsonghant to poilo ailo. Dekhun tacho vhoaddlo bhouman zalo.

Dekh: Zaka favta tem konnachean kaddum nozo.

Tumchim borpan dhaddunk namo:
konknnidaiz@gmail.com
Sompork: 9822587498; 9923539749

Svobhimani Haves

Evagrio Jorge Hachi Zolm-xotabdi Raj'ya Paunddear Monounchi

Amche zaite Göykar asat zannim khub vaur kela ani Göychi osmitai samballunk teag keleat punn tankam favo toso man mellonk nam. Tatuntloch eklo Evagrio Jorge. Tachi zolm-xotabdi suru zalia, te nimtan VINCY QUADROS boroita

Hoxim Kormonnechean kitlech hpauttim pasar zalam, mukhel rostearuch sorgest Evagrio Francisco Jorge hachem ghor lagta mhonn khobor nasli. 06 March 2025 disa Dalgado Konknni Akademin tacho zolm-xotabdicho somarombh ghoddoun haddlo dekhun tachea ghorant paim dovorpachem bhag favo zalem. To jivo astanam tachim nanv aikolelem punn kednanch bhett zali nam punn to kitlo mahan monis hem tea disa zannvolem. To ek suttkhe zhuzari, sompadok, sahityik ani chollvollkar aslo. Fokot 53 vorsam to jiyelo ani itlem mahan kar'ya? Oxea mon'xak ami sogllech koxe visorle? Tea disa konnem tori mhojea kanant funkle, konn visronk nant, punn zaite zonn vaurle tacher visor ghalunk. Loejchi gozal hi.

Kiteak to mahan?

Evagrio Jorge khott'ttor desbhokt aslo hem tachea kornniantlean dison yeta. To

cholon bhonvtalo ani lokache hal-upodre polletalo. To potrkar aslolean tannem Göyche prosn aple korun ghetlole, tatunt mukhel zaun aslo Göyak Purtugezam koddlean mukti. Tannem he vixim chollvoll korun fuddakar ghetlo, svota vaurlo ani lokak samil korun ghetle. Uzvadd hea potrachto to sompadok aslo. Kaim karnnank lagun taka thoinch kuxin sorcho poddlo. Tannem Novo Uzvadd mhonn potr suru kelem zaka adlea dhonian avhan kelem ani vad naka mhonn Evagrian Prokas mhonn potr suru kelem. Aplem dhiei sadh'ya korun tannem toddzodd keli nam. Aguadchie bondkhonnintlean pollon vochapchem tannem dhaddos kelem. Göy mukti meren Purtugezanlo mar ani tras sonsunui Göy mukti loddeachem chintop tannem soddlem nam. Aple vichear purnntayek pavounk to kednanch bhiyelo nam. He vixim Kormonnecho nagrik Serafino Cota khatri dita.



Opghati moronn

Evagrio Jorge haka opghati moronn ailem hachi nond asa. Tache borabor Mark Fernandes ani Nagesh Karmali asle. Te tegui eke boske khatir Ponnje Tourist Hostel-achea darant futtpaticher asle, tednam ek bos rosto hupun tancher choddoli ani Markak zagearuch moronn ailem zalear Evagriok hospitalant moronn ailem. Nageshak thoddi dukhapot zali. Ho opghat khorech opghat aslo kai tancho konnem ghat ghetlo? Hea prosnak

Prosongik Lekh

Korezm: Devaxim Vechi Vatt

Katholk Sevadhormant Advent, Natalam, Korezm, Paskam ani Sado kall asa. Gobrachea Budhvarak kopalak gobrachi khursa kuru kaddun ami cheallis disanchea prachit kallant bhitor sorleant. Hea kallant Povitr Otmeachie sfurtien Jezun upas ani magnnem korun cheallis dis oronneant sarle. Magnnem, donnvonn ani gorjevantank adhar diunk Povitr Sobha bhavarthiank uskaita. Hia kornnia vorvim patkanchem bhogsonnem zoddunk ani son'danachea sakramenta vorvim Otmik novsornni korun ek boro soyeg.

Pap Saib Gregory hannem korezmacho kall 601 A.D. ani vorsa sthapilolo. Toxench kopalak gobrachi khursa kuru kaddun korezmant bhitor sorpachi porompura tannench suru keloli. Tea kallar korezm 46 dis pallttale. Lok 40 disa upas kortale tednam fokot ek jevonn jevtale punn her sov Aitar festa-jevonn jevtale. Tie porompore pormannem yadnik gobracher povitr udkacho axirvad ghalta ani kopalak gobar lavun ami dhull ani mati mhonn



ugddas korta.

Hebrevachie porompore pormannem lok donnvonn kortale tednam sakachim angavlim ani angacher gobar ghaltale. Adlea Korarant Job 16:15 ani Novea Korarant Luke 10:13 him xubhvortomanam hachi govai ditat. Hachi somzonni oxi - Ami patki mhonn mandun ghetat ani Devachi kaklut magtat. Igorzmatent oslio kornnio atam pallinant punn kopalak gobar lavun ami mandun ghetat ki magnnem ani donnvonn korun Deva ani amche modem tuttlolo sombondh porot zoddunk ami vaurtolim. Toxench, disa-dispott'tte khuris vhoronk



ami adhar magtat.

Gobrachea Budhvarak ani nimannea Sukrarak 18 tem 59 vorsam asa tankam upas korun Povitr Sobhecho kaido asa. Upas mhunnttanam khotte vis (sigrett, soro, jugar adi) soddop, pozoddoponn/ pozddi chitram nam pollevop, pozddim utram/ gallio nam sonvop, kuddicho ekvott pois korop, jevnna-khannacho iball nam korop, dusreanchio khobro ani mouza bond korop, don lhan jevnnam ani ekuch mukhel jevonn jevop adi. Zankam duyensam nant tankanch jevnna-khannacho upas lagu zata. Dispott'ttim magnneant vell sarunk,

Povitr Pustok vachun Devacho sondex niyallunk ani Povitr Misachie bhettent vantto gheunk vaurchem.

Bhik divop ani gorjevantank adhar korop hio mhotvachio kornnio. Chamtteponn pois korun bhik ghalta tednam ami dusrea sovm mogall zatat ani somazak neai mellpachem yogdan kortat. Jezun sanglam te bhoxen: Tum bhik ghalta tednam tem gupit zaum-di tednam Sorgincho Bap tuka mozuri ditolo. Gorjevantank adhar mhunnttanam eksurponnant jiyetoleank/ zanntteak/konn nasloleank bhett divop, gorib duyentink vokhdam divop, nenmarak xikovop, vingleank nhesonn divop, bhukeloleank jevonn-pivonn divop adi.

Hea utsovik vorsa magnnem, donnvonn ani doayall kornnio korun bhorvanxeanchim yatrekaram zaun amche disa-dispott'tte khuris vhoronk proyotn korum-ia. Korezm zaum-di amkam ek yatra ji vaitt rosto soddun Devaxim pavoitla toslom.

–Dr. Alvarinho J. Luis



Ostorio Asat Dekhun Sonvsar Cholta

Hea vorsa Marsachie 8vier Ontorraxtrik Ostoriom Disa ostorianchea manak puxkoll zageancher somarombh ghoddoun haddle. Ostoriancho bhorpur son'man kelo. Montriarni, amdaramni, khasdaramni ani her odhikariarni ostoriancher attaplolea onek dobajeamni mukhel soire mhonn hajir zaun kodalam gorom' kelim, ostoriancher aglik zata ti nopoit korun apunn bharim paulam martole mhonn bhaxonnkam korun axvasonam dilim. Ostoriarni tanchea golleank fulanche har ghale, talliancho kolkolatt sadlo, ostorianchea mukhamollar bhorvanxeachim kirnnam udelim. Eka

OSTORI DIS KHAS

disache polke fozne te, Atth tarkhe velia ostorianchea dolleank panam bandpache dobaze te. He odhikari adlea disa kitem uloilole tem dusrea disa bilkul visortole. Porthun ostorio pitrusot'techea (patriarchal) kankrak bolli poddttolilo, sodam bhoxen nirdoxi cheddvancher ani bailancher aglik chalu chaltoli.

Aiz Bharotant ostorio sonvsarantlea her ostoriom porim zagrut zaleat ani tankam aplea hokkanchi vollokh mell'llia. Devan aplea rupa ani protime pormannem apnnakui rochleant mhonn tanchi khatri thir zalia. Tanche sovm soman'tayecheo vevhar korcho mhonn tannim dadleank potoun dilam. Pakistan-antlea Malala Yousafzai-n Taliban zomeachea nixthtur



kortubancher nixedh marlo. Tannim taka iskolak vochonk addailolem. Aplea xikpachea mullavea hokka khatir tem Talibana virud'dh zhuzlem dekhun ek dis boxin vetanam far marun gombhirtayen zokhmi kelem. Punntem salvar zalem ani atam ostorianchea hokkam khatir bharim vaurta. Ostoriancher zalolea sonxikponnacher niyall kelear kallzak zall zatat. Hem amchea sobhyatyachea somazak sobonam. Amchea Bharoti ostoriarni nam'na zoddli. Bachendri Pal Mayachie 24vier 1954 vorsa Nepalant Everest Pervotachea tengxier choddli, ontrallyatri Kalpana Chawla ontrallant pavlem. Rajki mollar Xmt. Indira Gandhi dexachi Prodhnan Montri zali, Xmt. Pratibha Patil dexachi Raxtrtpoti zali, Xmt. Shashikala Kakodkar Göychi Mukhel Montri zali ani atam Xmt. Droupadi Murmu dexachi Raxtrtpoti asa.

Somazant ostorie vinnem vikas zainam. Bhurgeak zolm diunk, tachim palon korun, taka rit-rovis

xikounk ostoriechi goroz. Swami Vivekananda-n mhunnlam, "Zoxe porim eka suknneachean ekach pakhtean uddonk zainam, tech porim sogllea kamamni ostoriarni dadleank sangat dile xivai somazachi udorgot zainam." Dor eklea dadleachea yoxa fattlean eke ostoriecho hat asta.

– Eusebio Gomes SFX



VOZRAM

Paleunchio ankrio!

Ek zhadd vaddot yetanam
Zor tum anki kimchun kaddtta
Tem zhadd ogi ravta?
Eka bodla bara ankrio
Thoinsor udeun yetat
Tor mon'xa, kiteak ankuddtta?
Proyotn soddinaka, chol mukhar!

Paroi Gillum-iet!

Mon kelear kitem-i korum-iet
Xokti aslear paroi gillum-iet!

Tuji patieunni!

Zor tukach tujer patieunni nam
Herarni tuka koxem patieunchem?

Nirdoxi!

Zor mhoje lagim matxe
Nomrutai asli tor hanv
Ek nirdoxi zaun
jiyetom!

– Dr. Austin D'Souza Prabhu



Veoktichitronn

Bibi Prakash Kaur

Bibi Prakash Kaur, cheddum bhurgem dekhun tachea avoi-bapain taka rostear soddlolem. Koxttam-addkhollim modem tachi vadd zali ani vaddttam-vaddttam apnnam porim dusrim cheddum bhurgim hea rosteacher pavchim nhoi mhonn tannem cheddum bhurgeam pasot misanv suru kelem. Jea cheddum bhurgeank rostear sanddttat tankam tannem jalandhar ganvant ek ghor bandlem. Sanddlolea cheddum bhurgeank tem ek avoi zalem. Sanddlolea cheddum bhurgeank ghorant ekthaim korun, funkott xikxonn tannem dilem, avoicho mog, husko, tankam tannem vanttlo. Tanchi borie bhoxen kallji ghetli. Sanddlolea cheddum bhurgeam sovm doyen tem vaglem ani tankam khuxal dovrunk tem vaurlem. Tankam bholaikiechem jevonn favo korun xegunnarni bhorlolem tannem jivit korun tannem ap-khoxen paul marlem. Thoddeank borea kuttumbarni tannem logn korun dilim. Thoddim logn zainastanam tacho vaur vhodda umedin fuddem vhortat.

– Myron Jeson Barreto



Kovita

Jivit Foddfoddtta

Pottachi hi bhuk
Mhaka vollvollaite
Monant naka aslole
Vichear khelloita

Vaitt korun
Khorech naka
Tori vell mhaka
Kiteak roddoita?

Avoi-bapiachem rup
Dolleancher zollkhota
Mhunnttalim 'puta xik
Aiz konn konnak polleta?'

Tanchi beporva keli
Hem mhaka aiz kolltta
Khorech tanche vinnem
Mhojem jivit
foddfoddtta

– Edwin
Fernandes



Göycho Manddo

Ho manddo Göycho amcho
Sogllea tonddantlean vhanvta
Gvgpam talleantlean dhanvta
Soglio sonvsarbhori to gazta

Manddea fattlean dulpod asta
Tachea nadar zaite zonn nachta
Vangddach ghumttacho gaz gazta
Rebekantlean nazuk sur vazta

Europi dexamni aiz to pavla
Manddo Göykaranchi nazuk kola
Konknni bhaxek onod ani man re
Göychea manddean haddla

Samballum-ia ghumttam-maddalli
Manddo-loknachank te gorjeche
Hindu bhav ghumott arotik vapurtat te
Ghumott-mandde ekvottak
gorjeche

– Alvaro Gomes

